



जहनी रोशनी

असां पंहिंजे आसपास घणनि ई माणहुनि खे डिसंदा आहियूं, जेके बदनी तौर ठीक हूदा आहिनि। उहे पंहिंजी किरित कारि में लगल हूदा आहिनि पर के माणहूं अहिड़ा बि हूदा आहिनि, जेके बदनी ख्याल खां अपाहिज हूदा आहिनि, तडहिं बि अहिड़ा अहिड़ा कम कंदा आहिनि, जिनि खे डिसी असां खे अचिरज लगंदो आहे। उहे पंहिंजी बदनी ऊणाईअ खे ताक में रखी, अहिड़ा कम कंदा आहिनि, जेके असां लाइ मिसाल बणिजी वेंदा आहिनि। के शख्स अहिड़ा बि डिसिबा आहिनि, जिनि जी शख्सियत असां ते बेहद असर कंदी आहे। उहे असां लाइ प्रेरणा बणिजी वेंदा आहिनि। हिन सबक में अखियुनि जी रोशनी न हूंदे बि हिक शख्स पंहिंजे जहन जे बल ते अहिड़ा कम करे डेखारिया आहिनि, जेके असां लाइ प्रेरणा डींदड़ आहिनि। उहा शख्सियत आहे डॉ. विनोद आसूदाणी।



सिखण जा नतीजा

हिन सबक खे पढ़ण खां पोइ शागिर्द-

- पंहिंजे आसपास नजर ईदड़ दिव्यांग शख्सनि जी ज्ञाण हासिल करे, उन्हनि जे कमनि खां वाकुफु थी, हिक बिए सां गाल्हि बोल्हि कनि था ऐं खेनि अगिते वधण लाइ हिमथाइनि था;
- पढ़ण जे अलग्ग अलग्ग मवाद खे पढ़ंदे, उन्हनि जे शिल्प जी साराह कनि था ऐं सतह अनुसार ज़बानी, लिखियल, ब्रेल/इशारनि जे रूप में उन जे बारे में पंहिंजा वीचार ज़ाहिर कनि था;

- इन तरह जे अलग अलग मवाद खे पढ़दे दिव्यांग शख्सनि जी साराह कनि था ऐं सतह अनुसार ज़बानी, लिखियल, ब्रेल/ इशारनि जे रूप में उन जे बारे में पंहिंजा वीचार जाहिर कनि था।



2.1 बुनियादी सबकु

कडहिं कडहिं रात जे वक्त असां जे घर जी बती गुल थी वेंदी आहे त चइनी तरफ ऊंदहि छांइजी वेंदी आहे। कुझु बि नज़र न ईदो आहे। असां हिक कमरे खां बिए कमरे ताई वजण में बि थाबा खाईदा आहियूं। पंहिंजे हथ सां रखियल शइ बि न खणी सघंदा आहियूं। रुगो अंधेरे में पिया हथोराडियूं हणंदा आहियूं।

छा अक्हां खे जाण आहे त हिन दुनिया में के अहिडा शख्स आहिनि, जिनि खे नज़र न हूंदी आहे। हू अखियुनि सां दुनिया न डिंसी सघंदा आहिनि। खेनि 'नाबीन' या 'दृष्टीहीण' चइबो आहे। अहिडनि शख्सनि कडहिं चंड जी सूंहं, गुलनि जा रंग, कंहिं माण्हूंअ जे चहरे जी मोहींदड़ मुर्क जहिडा दिलकश नज़ारा पंहिंजे अखियुनि सां न डिंठा हूंदो आहिनि। इन जो मतलब इहो न समुझणु खपे त दृष्टीहीण शख्स जिंदगीअ में कुझु बि न करे सघंदा आहिनि। उहे पंहिंजे परिवार ऐं समाज ते बोझ न बणिजंदा आहिनि।



इहा गाल्हि सही आहे त खेनि अखियुनि जी रोशनीअ खां महरूम रहिणो पवंदो आहे। पर संदनि बिया हवास जहिडोकि बुधणु, छुहणु वगैरह पूरीअ तरह सालिम हूंदो आहिनि। संदनि सोच ऐं समुझ पिणु बियनि आम माण्हुनि वांगुरु हूंदी आहे। हू बि तालीम पिराए, नौकरी पेशो करे समाज में पंहिंजो मुकाम ठाहींदा आहिनि। दुनिया में घणा ई नेत्रहीण शख्स थिया आहिनि, जिनि पंहिंजी कडी महिनत, जहनी ताकत जे भरोसे खूब नालो कमायो आहे।

सिंधी समाज में पिणु हिकिडो अहिडो नेत्रहीण शख्सु आहे, जंहिं पंहिंजी महिनत, लगन ऐं काबिलियत जरीए अदबी ऐं समाजी खेतर में पंहिंजो नालो रोशन कयो आहे। उन्हीअ शख्स जो नालो आहे डॉ. विनोद हरदयाल आसूदाणी। विनोद जो सजो जीवन असां लाइ, खासि तौर नौजुवान पीढीअ लाइ राह रोशन कंदड़ आहे, सभिनी लाइ प्रेरणा आहे।

विनोद जो जनमु 1 जनवरी 1969 ई. ते महाराष्ट्र जे नागपुर शहर में थियो। पिता हरदयाल ऐं माता लक्ष्मी देवीअ खे चार पुट, चार धीअरु हुयूं। अठनि बारनि मां टे पुट ऐं ब धीअरि जाए ज़म खां ई न डिस्सी सघंदा हुआ। विनोद जी किस्मत में पिणु जाए ज़म खां अंधेरो लिखियल हो। पिता हरदयाल हिकु नंढो मणिहारको दुकान हलाईदो हो। घर में ग़रीबी हुई। 12 भातियुनि जी रोज़ी रोटीअ जो सुवाल हमेशह ई हरदयाल खे परेशान कंदो रहंदो हो। के ड़ीहं त अहिड़ा बि ईदा हुआ, जो परिवार खे बुखिए पेट गुज़ारो करिणो पवंदो हो। बारनि जे अखियुनि जे इलाज लाइ माता पिता का कसर न छड़ी। न दवाऊं, न वरी दुआउनि मां को फ़र्कु पियो। हरदयाल महसूस कयो त तालीम ई उहा ताक़त आहे, जहिं जे ज़रीए संदसि नाबीन बारनि जी जिंदगीअ में रोशनी अची सघे थी।

विनोद नंढपिण खां ई पढ़ण में होशियार हो। सतें दर्जे ताई संदसि तालीम नागपुर जे अंध विद्यालय में थी। अठें दर्जे खां वठी डिंसंदड़ बारनि जे स्कूल कोरवेज़ न्यू मॉडल हाई स्कूल में दाखिला वरिती। विनोद ऐं संदसि वडो भाउ घनश्याम भारत जा पहिरियां नाबीन शागिर्द हुआ, जिनि मैट्रिक में बोर्ड जे इम्तहान में 16 ऐं 17 नम्बर हासिल कयो हो। संदनि हिन कामयाबीअ सज़े समाज खे अचिरज में विझी छड़ियो। अखबारुनि जे पहिरिएं सुफ़हे ते नाबीन आसूदाणी भाउरनि जे कामयाबीअ जो संदनि फोटुनि सां जिकिरु थियण लगो। उन वक्त जे महाराष्ट्र जे मुख्यमंत्री शरद पवार आसूदाणी भाउरनि जे घर अची खेनि वाधायूं ड़िनियूं। भारत सरकार जे फ़िल्म डिवीज़न पारां आसूदाणी भाउरनि जे कामयाबीअ ते 'क्षितिज की ओर' नाले डाक्यूमेंट्री ठाही वेई, जेका हर थिएटर में ड़ेखारी वेई। उन खां पोइ विनोद कडहिं पुठिते मुड़ी न डिठो न आहे। 12 दर्जे में मेरिट लिस्ट में पंजें नम्बर, बी.ए. में पूरी यूनीवर्सिटीअ में पंजें नम्बर ऐं एम.ए. में यूनीवर्सिटीअ में गोल्ड मेडल खटी सभिनी खे अचिरज में विझी छड़ियो। उन खां पोइ बि हिन घणा इम्तहान सफलता सां पास कया। इतिहास विषय में एम.ए., समाज शास्त्र में एम.ए., साइकोलॉजी सां एम.एस.सी. पास करे हिन भारत जो नाबीन साइकोलॉजिस्ट, मनोविज्ञानिक हुअण जो शरफु हासिल कयो। बइदि में अंग्रेज़ी ऐं साइकोलॉजीअ में पीएच.डी. हासिल करे हिन दुनिया खे बुधाए छड़ियो त कामयाबीअ लाइ बाहिरियुनि अखियुनि जी न पर इंसान जो ज़हन रोशन हुअणु घुरिजे।

विनोद अदबी खेतर में बि कमाल करे ड़ेखारियो आहे। हिन सिंधी, हिंदी ऐं अंग्रेज़ीअ में वीहारो खनु किताब लिखिया आहिनि। खेसि मर्कज़ी साहित्य अकादमीअ तरफां संदसि गज़लुनि जे संग्रह 'हथु पकिड़िजाइ' ते राष्ट्रीय पुरस्कार हासिल थियलु आहे। बिया बि केतिरा इनाम ऐं अवार्ड हासिल करे हिन सिंधी जातीअ जो मानु वधायो आहे।



2.2 अचो त समुझूं



दुनिया में अहिड़ा केतिरा ई शख्स थिया आहिनि, जिनि पंहिंजी शारीरिक कमीअ तरफ़ को ध्यान न डेई अहिड़ा अहिड़ा कार्य कया आहिनि, जिनि ते दुनिया डुन्दें आडुरियूं डिनियूं आहिनि। अहिड़नि शख्सनि खे दया जी ज़रूरत न हूंदी आहे। हू चाहींदा आहिनि त मथिनि क्यासु करण बदिरां संदनि कयल कार्य खे महसूस कयो वजे। हुनि जी प्रबल इच्छा शक्ती ऐं मजबूत मन ज़णु हिक किस्म जी पूंजी हूंदी आहे। उन्हनि जो कदुरु करणु असांजो फ़र्ज आहे।

हिन सबक में सिंधी भाषा जे मशहूर कवी डॉक्टर विनोद आसूदाणीअ जे जीवन ऐं कार्य जो बयान कयल आहे। हुन नाबीन हूंदे बि सिंधी अदब खे तमाम सुहिणियूं रचनाऊं डिनियूं आहिनि। हुन अखियुनि जी रोशनी न हुअण खे कडहिं पंहिंजी कमजोरी न समुझियो आहे। अहिड़नि माणहुनि खे ईश्वर वटां जेका ज़हनी रोशनी मिलियल हूंदी आहे, उन्हीअ खे आधार बणाए हमेशह अगिते वधंदा आहिनि। अगिते ऐं अगिते वधणु हुनि जी फ़ितरत बणिजी वेंदी आहे। सिंधी समाज लाइ इहा फ़खुर जी गाल्हि आहे जो असांजे हिन शख्सियत खे देश विदेश जे केतिरियुनि संस्थाउनि तरफ़ां काफ़ी इनाम इकराम मिलिया आहिनि। अहिड़ा शख्स असांजी प्रेरणा आहिनि।



सबक बाबत सुवाल 2.1

1. हेठियां खाल भरियो :

- (i) ऊंदहि में हिक कमरे खां बिए कमरे में वजण में असां खाईदा आहियूं।
- (ii) विनोद जो सजो जीवन असां लाइ रोशन कंदड़ आहे।
- (iii) पिता हरदयाल हिकु नढो दुकान हलाईदो हो।
- (iv) घर में हुई।
- (v) विनोद नढपिण खां ई में होशियार हो।

2. सही (✓) या ग़लत (×) जा निशान लगायो :

- (i) अंधेरे में असां आराम सां घुमी फिरी सघंदा आहियूं। ()
- (ii) विनोद जनम खां ई नाबीन आहे। ()
- (iii) विनोद जे वड्डे भाउ घनश्याम पिण विनोद सां गड्डु मैट्रिक जो इम्तहान पास कयो। ()
- (iv) 'क्षितिज की ओर' हिक किताब जो नालो आहे। ()

3. हेठि डिनल सुवालनि जा सही जवाब चूडे ब्रेकेट में लिखो :

- (i) विनोद आसूदाणीअ जो जनमु थियो :
- (अ) मुम्बईअ में (ब) नागपुर में
- (स) भोपाल में (द) अजमेर में ()
- (ii) विनोद जे पिता खे छा जो दुकान हो :
- (अ) किरयाने जो (ब) मजिहारको
- (स) फलनि जो (द) दवाउनि जो ()
- (iii) कहिडे इम्तहान में विनोद खे गोल्ड मेडल मिलियो :
- (अ) बी.ए. में (ब) ब्रारहें दर्जे में
- (स) एम.ए. में (द) डॉक्टरीअ में ()
- (iv) विनोद आसूदाणीअ खे 'हथु पकिड़िजाइं' किताब ते कहिड़ो इनाम मिलियो आहे :
- (अ) साहित्य अकादमीअ जो (ब) महाराष्ट्र सरकार जो
- (स) भारत खां ब्रहिर जो (द) संगीत कला अकादमीअ जो ()



मशिगूलियूं 2.1

- (1) भारत जे विकलांग शख्सनि इरा सिंघल, ज्योति आम्टे, सुधा चंद्रन, रविंद्र जैन जे जीवन बाबत ज्ञाण हासिल करे, उन्हनि कहिड़नि कहिड़नि खेतरनि में पहिंजो नालो कढियो आहे, सा ज्ञाण पाण वटि नोट करे लिखो।
- (2) हेलन केलर जे जीवन बाबत ज्ञाण हासिल करियो।
- (3) दिव्यांग शख्सनि जे कार्यनि खे उत्साह डियारण लाइ छा छा करे सघिजे थो, सो नोट करियो।



तव्हीं छा सिखिया

- शारीरिक ऊणाई जीवन जीअण लाइ कडुहिं बि रुकावट बणिजे नथी, डॉ. विनोद आसूदाणी उन जो सुहिणो मिसाल आहे।
- डॉ. विनोद जे जीवन जीअण जे ढंग मां इहो साबित थिए थो त अहिड़नि शख्सनि ते दया करण बजाइ उन्हनि सां पहिंजाइप जो वहिंवार कजे ऐं जेतिरो थी सघे, ओतिरो खेनि सहयोग डिजे।
- मन जी मजबूताई ऐं संकल्प शक्ती असांजे जीवन जो आधार आहे।



वधीक ज्ञाण

- (1) डॉ. विनोद आसूदाणीअ जे तालीमी, अदबी ऐं समाजी खेतर में कयल सेवाउनि जे लाइ खेसि घणनि ई इनामनि इकरामनि सां नवाजियो वियो आहे।

कुझु अहम हिन रीति आहिनि :

- सिंधू रतन पुरस्कार, सिंधू मुक्ती संगठन पारां (2011)
- युवा पुरस्कार भारती भाषा परिषद, कोलकाता पारां (2012)
- अंतर्राष्ट्रीय अदबी पुरस्कार, अखिल भारत सिंधी बोली ऐं सहित सभा पारां (2014)
- काव्य पुरस्कार, राष्ट्रीय सिंधी भाषा विकास परिषद, नई दिल्ली (2015)

- सिंधी शान पुरस्कार (2017)
 - महाराष्ट्र सिंधी साहित्य अकादमी पुरस्कार (2018)
- (2) डॉ. विनोद जी शादी हिक पढ़ियल लिखियल छोकिरी आरती सां थी आहे। खेनि आस्था नाले धीअ ऐं विनय नाले पुटु आहे।



सबक़ जे आख़िर जा सुवाल

- हेठियनि सुवालनि जा जवाब लिखो :
 - रात जे वक्ति बती गुल थी वजण सां असांजी कहिड़ी हालत थींदी आहे?
 - 'नाबीन' कांहिं खे चइबो आहे?
 - विनोद आसूदाणीअ कहिड़े खेतर में नालो कढियो आहे?
 - विनोद जो जनम कइहिं ऐं किथे थियो?
 - विनोद जी तालीम बाबत थोरे में ज़ाण ड़ियो।
- हेठियनि लफ़ज़नि खे जुमिलनि में कम आणियो :
 - मुर्क
 - रोशनी
 - रोज़ी रोटी
 - अचिरज
 - कमाल
- दिव्यांग लफ़ज़ जी समुझाणी लिखो।
- अव्हां 'दिव्यांग' शख़्सनि लाइ कहिड़ीअ तरह मददगार थी सघो था?
- अव्हां कांहिं दिव्यांग शख़्स खे सुजाणंदा हुजो त उन बाबत ज़ाण ड़ियो।



सबक़ बाबत सुवालनि जा जवाब

- (i) थाबा (ii) रह (iii) मजिहारको
(iv) ग़रीबी (v) पढ़णु
- (i) × (ii) ✓
(iii) ✓ (iv) ×
- (i) (ब) (ii) (ब)
(iii) (स) (iv) (अ)



नवां लफ़्ज़

- ज़हिनी = दिमागी, तेज़ बुद्धीअ वारो
- थाबा = धिका, ठोकरूं
- हथोराड़ियूं = ऊंदहि में हथनि सां कांहिं चीज़ खे गोल्हणु
- नाबीन = ड़िसी न सघंदडु
- महरूम = वांझियल, छुटल
- सालिम = सही सलामत, सुठीअ हालत में
- मुकाम = स्थान, जगह
- अदबी = साहित्यिक
- मणिहारको = फैंसी सामान जो दुकान